

दिनांक : 19.10.2025

समय : 07.10AM

आकाशवाणी, भोपाल

मुख्य समाचार :-

- मुख्यमंत्री डॉ. मोहन यादव धनतेरस पर सीहोर में धनवंतरी पूजन में हुए शामिल।
- विज्ञान और प्रौद्योगिकी मंत्री डॉ. जितेंद्र सिंह ने बताया कि भारत की पहली स्वदेशी एंटीबायोटिक दवा 'नेफिथ्रोमाइसिन' विकसित कर ली है
- प्रदेश के वन विभाग के अधिकारी रितेश सरोठिया को संयुक्त राष्ट्र ने 'एशिया एनवायरमेंटल इन्फोर्समेंट रिकगनिशन ऑफ एक्सीलेंस अवॉर्ड' से किया सम्मानित।
- आज पर्थ में होगा भारत और ऑस्ट्रेलिया के बीच तीन एक दिवसीय क्रिकेट श्रृंखला का पहला मैच।

मुख्यमंत्री- सीहोर

मुख्यमंत्री डॉ. मोहन यादव कल सीहोर जिले के मानसरोवर मेडिकल कॉलेज में धनतेरस के अवसर पर आयोजित धनवंतरी पूजन कार्यक्रम में शामिल हुए। डॉ. यादव ने अपने संबोधन में कहा कि स्वस्थ समाज का निर्माण चिकित्सा विज्ञान के साथ पर्यावरण की शुद्धता से ही संभव है। उन्होंने छात्रों और चिकित्सकों से स्वच्छता, वृक्षारोपण और जल संरक्षण को जीवन का संकल्प बनाने का आह्वान किया। उन्होंने कहा कि भगवान धनवंतरी ने अमृत के रूप में स्वास्थ्य, आयु और ऊर्जा का संदेश दिया था। आयुर्वेद, एलोपैथी और आधुनिक चिकित्सा पद्धतियाँ एक-दूसरे की पूरक हैं, और अनुसंधान के माध्यम से इनके समन्वय को समाजहित में उपयोगी बनाया जा सकता है। डॉ. यादव ने सीहोर के बिलकिसगंज में 69 करोड़ रुपये से अधिक के विकास कार्यों का लोकार्पण व भूमिपूजन किया और दो लाख से अधिक किसानों को 118 करोड़ रुपये की फसल क्षति राहत राशि दी।

मुख्यमंत्री ने घोषणा की कि कोलार मेजर लिफ्ट परियोजना में बिलकिसगंज सहित 44 गांव शामिल किए जाएंगे।

जितेंद्र नेफिथ्रोमाइसिन

विज्ञान और प्रौद्योगिकी मंत्री डॉ. जितेंद्र सिंह ने कहा है कि भारत ने अपनी पहली स्वदेशी एंटीबायोटिक दवा नेफिथ्रोमाइसिन विकसित कर ली है। नई दिल्ली में कल एक चिकित्सा कार्यशाला का उद्घाटन करते हुए उन्होंने कहा कि यह एंटीबायोटिक दवा प्रतिरोधी श्वसन संक्रमणों को समाप्त करने के लिए प्रभावी है। उन्होंने बताया कि यह दवा विशेष रूप से कैंसर रोगियों और अनियंत्रित मधुमेह रोगियों के लिए लाभदायक है। श्री जितेन्द्र सिंह ने इस बात पर भी जोर दिया कि देश को अपने वैज्ञानिक और अनुसंधान विकास को गति देने के लिए एक आत्मनिर्भर पारिस्थितिकी तंत्र विकसित करना होगा। उन्होंने बताया कि एआई आधारित हाइब्रिड मोबाइल क्लिनिक ग्रामीण और दूरदराज के क्षेत्रों में सेवाएं प्रदान कर सभी के लिए गुणवत्तापूर्ण स्वास्थ्य सेवाएं सुनिश्चित कर रहे हैं। उन्होंने कहा कि नवाचार, सहयोग और करुणा का सम्मिलन देश को विकसित राष्ट्र बनाने में सहायक होगा।

### अश्विनी वैष्णव- रेलवे निरीक्षण

केंद्रीय रेल मंत्री अश्विनी वैष्णव ने त्योहारों के मौसम में यात्रियों की बढ़ती भीड़ को देखते हुए कल नई दिल्ली रेलवे स्टेशन का निरीक्षण किया। उन्होंने स्टेशन के होलिंग एरिया, कंट्रोल रूम और यात्री सुविधा केंद्रों का जायजा लिया। रेल मंत्री ने बताया कि आज स्टेशन पर लगभग 75 हजार यात्री एक साथ पहुंचे, जिनके लिए सुविधाजनक और हवादार होलिंग एरिया तैयार किया गया है।

### आत्मनिर्भर भारत- उप मुख्यमंत्री

उप मुख्यमंत्री राजेन्द्र शुक्ल ने कहा कि स्वदेशी वस्तुओं के निर्माण और उपयोग से ही आत्मनिर्भर भारत का संकल्प साकार होगा। उन्होंने कहा कि प्रधानमंत्री नरेन्द्र मोदी के नेतृत्व में देश स्वदेशी उत्पादों को अपनाकर आगे बढ़ रहा है। श्री शुक्ल कल रीवा में मुख्यमंत्री उद्यम योजना के तहत आयोजित कार्यक्रम में शामिल हुए, जहां उन्होंने प्रजापति समाज के 110 परिवारों को विद्युत चलित शैला चाक वितरित किए। उन्होंने कहा कि इस पहल से प्रजापति समाज अपनी परंपरागत कला को नई ऊर्जा के साथ आगे बढ़ा सकेगा।

### जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर ;लैज्द सुधार पिछले महीने की 22 तारीख से लागू हो गए हैं। प्रधानमंत्री ने इसे बचत उत्सव का नाम दिया है जिससे पूरे देश के उपभोक्ताओं को लाभ मिल रहा है। छतरपुर जिले के किसान विरेन्द्र ने कृषि क्षेत्र में जीएसटी पर दी गई छूट को लेकर अपने विचार साझा किये..

## एक्सीलेंस अवॉर्ड 2024-25

स्टेट टाइगर स्ट्राइक फोर्स के उप वन संरक्षक रितेश सरोठिया को वन एवं वन्यजीव अपराधों की रोकथाम में उत्कृष्ट कार्य के लिए संयुक्त राष्ट्र ने 'एशिया एनवायरमेंटल इन्फोर्समेंट रिकगनिशन ऑफ एक्सीलेंस अवॉर्ड 2024-25' से सम्मानित किया है। यह अवॉर्ड यूएनईपी द्वारा बैंकाक में आयोजित वर्चुअल समारोह में प्रदान किया गया। सरोठिया ने भारत, चीन, नेपाल, भूटान और म्यांमार में सक्रिय अंतरराष्ट्रीय वन्यजीव तस्करी गिरोहों पर प्रभावी कार्रवाई की। उनके नेतृत्व में मप्र टाइगर फोर्स ने 1500 से अधिक आरोपियों को गिरफ्तार कर कई संगठित अपराध नेटवर्क ध्वस्त किए।

## जीएसटी-निर्मला

केंद्रीय वित्त मंत्री निर्मला सीतारामन ने कहा है कि वित्त मंत्रालय 54 उत्पादों की कीमतों पर कड़ी नज़र रख रहा है ताकि यह सुनिश्चित किया जा सके कि संशोधित कर ढांचे का लाभ उपभोक्ताओं तक पहुंचे। वे कल नई दिल्ली में जीएसटी बचत उत्सव पर सूचना और प्रसारण मंत्री अश्विनी वैष्णव और वाणिज्य तथा उद्योग मंत्री पीयूष गोयल के साथ संयुक्त संवाददाता सम्मेलन को संबोधित कर रही थीं।

## चंद्रयान-2

भारतीय अंतरिक्ष अनुसंधान संगठन - इसरो ने कल बताया कि 2019 में प्रक्षेपित चंद्रयान-2 मिशन ने अपने वैज्ञानिक उपकरणों का उपयोग करके चंद्रमा पर सूर्य के कोरोनल मास इजेक्शन - सीएमई के प्रभावों का पहला अवलोकन किया है। इसरो ने कहा कि इस अवलोकन से चंद्र बाह्यमंडल, चंद्रमा के पतले वायुमंडल और उसकी सतह पर अंतरिक्ष के मौसम के प्रभाव को समझने में मदद मिलेगी।

## यूआईडीएआई (UIDAI)

भारतीय विशिष्ट पहचान प्राधिकरण यानी यूआईडीएआई ने देश के लोगों को आधार का शुभंकर डिजाइन करने के लिए आमंत्रित किया है। इसके लिए मायगव वेबसाइट पर एक प्रतियोगिता शुरू की गई है। इस प्रतियोगिता में कोई भी व्यक्ति भाग ले सकता है और अपनी डिजाइन 31 अक्टूबर तक भेज सकता है। यूआईडीएआई का कहना है कि यह शुभंकर आधार की सेवा, सुरक्षा और सुगमता की पहचान बनेगा और लोगों को विश्वास और सशक्तिकरण का संदेश

देगा। विजेताओं को एक लाख रुपये तक के पुरस्कार दिए जाएंगे। प्रविष्टियां भेजने के लिए वेबसाइट है — [innovateindia.mygov.in](http://innovateindia.mygov.in).

## क्रिकेट भारत

भारत और ऑस्ट्रेलिया के बीच तीन क्रिकेट मैचों की एक दिवसीय श्रृंखला का पहला मैच आज पर्थ में खेला जाएगा। यह मैच भारतीय समयानुसार सुबह नौ बजे से शुरू होगा। भारतीय टीम का नेतृत्व शुभमन गिल कर रहे हैं।

## महिला क्रिकेट

महिला क्रिकेट विश्व कप में आज इंदौर में मेजबान भारत का मुकाबला इंग्लैंड से होगा। यह मैच दोपहर बाद तीन बजे से खेला जाएगा।

## जूनियर हॉकी जोहोर कप

मलेशिया में सुल्तान जोहोर कप हॉकी प्रतियोगिता में कल भारत की जूनियर हॉकी टीम को रजत पदक मिला। फाइनल में ऑस्ट्रेलिया ने भारत को 2-1 से हराकर स्वर्ण पदक जीता।

## देव दीपावली

प्रदेश में देव दीपावली की तैयारियाँ जोरों पर हैं। पन्ना सहित नौ जिलों — सतना, मैहर, कटनी, शहडोल, जबलपुर, नर्मदापुरम, उमरिया और अनूपपुर — में भगवान श्रीराम के वनगमन से जुड़े पवित्र स्थलों और नदियों, सरोवरों के घाटों पर दीप प्रज्वलित किए जाएंगे। दीपावली के पाँच दिवसीय उत्सव के तहत आज रूप चौदस आगरमालवा जिले में भी छोटी दीपावली मनाई जा रही है। श्रद्धालु अपने घरों और घाटों को सजाकर दीपदान करेंगे और राज्यभर में त्योहारी उल्लास का माहौल देखने को मिल रहा है।

## एथलेटिक्स चैंपियनशिप

तेलंगाना के वारंगल में आयोजित 5वीं नेशनल U-23 एथलेटिक्स चैंपियनशिप में मध्यप्रदेश की एथलीट प्रीति यादव ने 800 मीटर दौड़ में 2 मिनट 10.07 सेकंड का समय निकालते हुए रजत पदक जीता।

## मौसम

प्रदेश में आज हल्के बादल छाए रहेंगे। भोपाल, इंदौर, ग्वालियर, उज्जैन और जबलपुर में कहीं-कहीं हल्की बूंदाबांदी की संभावना है। अधिकतम तापमान लगभग बत्तीस डिग्री और न्यूनतम इक्कीस डिग्री सेल्सियस रहने का अनुमान है।

अब कुछ समाचार संक्षेप में .....

- शिवपुरी जिले में कल धनतेरस के पर्व को लेकर सराफा मार्केट के अलावा अन्य बाजार कपड़ा, जूते एवं श्रृंगार की दुकानों पर भारी भीड़ देखी गई।
- निवाड़ी में धरतीमाता बचाओ अभियान के तहत उर्वरकों के विवेकपूर्ण उपयोग कम लागत, उत्पादकता एवं मृदा स्वास्थ्य में स्थाई सुधार लाने जिला स्तरीय निगरानी समिति का गठन किया गया है।
- बरकतउल्ला विश्वविद्यालय, भोपाल में आयोजित राज्य स्तरीय रेड रन मैराथन प्रतियोगिता आयोजित की गई जिसमें सम्राट विक्रमादित्य विश्वविद्यालय, उज्जैन के स्वयंसेवकों ने शानदार प्रदर्शन किया।